

केम्पा फंड की 522 करोड़ राशि बिहार को मिली— उपमुख्यमंत्री

पटना 29.08.2019

वन भूमि के इत्तर उपयोग के एवज में विगत 12 वर्षों से केन्द्र के केम्पा फंड में उपभोक्ता एजेंसियों द्वारा जमा किए गए 47,436 करोड़ राज्यों को हिस्से के तौर पर वितरित किए गए जिसमें से बिहार के लिए 522.95 करोड़ का स्वीकृति पत्र उपमुख्यमंत्री सुशील कुमार मोदी ने आज नई दिल्ली के पर्यावरण भवन में आयोजित मंत्रियों के सम्मेलन में केन्द्रीय पर्यावरण, वन मंत्री से ग्रहण किया।

सम्मेलन को सम्बोधित करते हुए श्री मोदी ने प्रधानमंत्री को धन्यवाद दिया कि उनके प्रयास से यह राशि अब राज्यों द्वारा वन्य प्राणी आश्रयणी और वन क्षेत्र के विकास पर खर्च की जा सकेगी। इसके साथ ही उन्होंने वन विभाग से जुड़ी केन्द्रीय योजनाओं की संख्या कम करने, वन भूमि उपयोग हेतु क्लियरेंस, केम्पा फंड का उपयोग व विभिन्न समितियों के गठन का अधिकार राज्यों को देने की मांग की।

श्री मोदी ने कहा कि भारत सरकार प्लास्टिक कैरी बैग व सिंगल यूज प्लास्टिक के उत्पादन पर एक साथ पूरे देश में प्रतिबंध लगाए ताकि राज्य इस अभियान को सफल बना सके। प्लास्टिक व इलेक्ट्रॉनिक कचरा संग्रह करने की जिम्मेवारी का निर्वाह नहीं करने वाली उत्पादक कम्पनियों को दंडित किया जाए।

उन्होंने कहा कि बिहार में इस साल 'वन महोत्सव' का आयोजन कर डेढ़ करोड़ पौधारोपण किया गया है जबकि अगले साल 5 करोड़ पौधे लगाने का लक्ष्य रखा जायेगा। 02 अक्टूबर से शुरू होने वाले 'जल-जीवन-हरियाली' अभियान के तहत राज्य के सभी जल स्रोतों को अगले 3 वर्षों में पुनर्जीवित करने के साथ ही व्यापक पैमाने पर पौधारोपण कर हरित आवरण को बढ़ाया जायेगा।